

சாராம்சம்: இனிய குழந்தைகளே, நீங்கள் சரீர்தாரிகள் எவரிடமிருந்தும் அன்றி, ஒரேயொரு தந்தையிடமிருந்தே அமைதிக்கும், சந்தோஷத்திற்குமான ஆசீர்வாதத்தைப் பெறுகின்றீர்கள். முக்திக்கும், ஜீவன்முக்திக்குமான பாதையை உங்களுக்குக் காட்டவே பாபா வந்துள்ளார்.

கேள்வி: தந்தையுடனேயே திரும்பிச் செல்வதற்கும், சத்தியயுகத்தின் ஆரம்பத்தில் வருவதற்கும் என்ன முயற்சியை நீங்கள் செய்ய வேண்டும்?

பதில்: நீங்கள் தந்தையுடனேயே திரும்பிச்செல்ல விரும்பினால், முழுமையாகத் தூய்மையாகுங்கள். சத்தியயுகத்தின் ஆரம்பத்தில் வருவதற்கு, உங்களின் புத்தியின் யோகத்தை ஏனைய அனைவரிடமிருந்தும் அகற்றி, ஒரேயொரு தந்தையின் நினைவில் நிலைத்திருங்கள். நிச்சயமாக ஆத்ம உணர்வுடையவர்கள் ஆகுங்கள். நீங்கள் ஒரேயொரு தந்தையின் வழிகாட்டல்களைப் பின்பற்றினால், ஒரு மேன்மையான அந்தஸ்திற்கான உரிமையைக் கோருகின்றீர்கள்.

பாடல்: அன்பான கடவுளே! குருடர்களாகிய எங்களுக்கு வழிகாட்டுங்கள்!

ஓம் சாந்தி. இப்பாடலைப் பாடியவர் யார்? குழந்தைகள். ஏனெனில், ஒரேயொரு தந்தை மாத்திரமே உள்ளார், அவர் படைப்பவர் என அழைக்கப்படுகின்றார். படைப்பு படைப்பவரைக் கூவியழைக்கின்றது. பக்தி மார்க்கத்தில் உங்களுக்கு இரு தந்தையர் உள்ளனர் என பாபா உங்களுக்கு விளங்கப்படுத்தியுள்ளார்: ஒருவர் இவ்வுலகிலுள்ள தந்தை, மற்றையவர் இவ்வுலகிற்கு அப்பாலுள்ளவர். சகல ஆத்மாக்களினதும் தந்தை ஒருவரே. ஒரே தந்தையைக் கொண்டிருப்பதால், சகல ஆத்மாக்களும் தங்களைச் சகோதரர்கள் என அழைக்கின்றனர். அவர்கள் அத்தந்தையைக் கூவியழைக்கின்றனர்: ஓ தந்தையாகிய கடவுளே! ஓ பரம தந்தையே, கருணை காட்டுங்கள்! என்னை மன்னித்துவிடுங்கள்! கடவுள் ஒருவர் மாத்திரமே பக்தர்களின் பாதுகாவலர். முதலில், உங்களுக்கு இரு தந்தையர் இருப்பதை விளங்கப்படுத்துங்கள். அப்பால் வசிக்கும் தந்தை அனைவருக்கும் ஒருவரே, ஆனால் ஒவ்வொருவரினதும் லௌகீகத் தந்தை வேறுபட்டவர். எனவே, லௌகீகத் தந்தையா அல்லது இவ்வுலகிற்கு அப்பாலுள்ள தந்தையா மகத்தானவர்? ஒரு லௌகீகத் தந்தையை ஒருபோதும் கடவுள் என்றோ அல்லது பரமதந்தை என்றோ அழைக்க முடியாது. ஆத்மாக்களின் தந்தை ஒரேயொரு பரமாத்மா பரமதந்தை மாத்திரமே ஆவார். ஆத்மாவின் பெயர் ஒருபோதும் மாறுவதில்லை, சரீரத்தின் பெயரோ மாறுகின்றது. ஓர் ஆத்மா வெவ்வேறு சரீரங்கள் மூலம் தனது பாகத்தை நடிக்கின்றார், அதாவது, அவர் மறுபிறவி எடுக்கின்றார். இறுதியில் ஆத்மா எத்தனை பிறவிகளை எடுக்கின்றார் எனத் தந்தை மாத்திரமே வந்து விளங்கப்படுத்துகின்றார். குழந்தைகளே, உங்களின் சொந்தப் பிறவிகளைப் பற்றியே உங்களுக்குத் தெரியாது. தந்தை பாரதத்திற்கே வருகின்றார். அவரது பெயர் சிவன் ஆகும். சிவனே பரமாத்மா என்பதை அவர்கள் புரிந்துகொள்வதுடன், சிவனின் பிறந்த தினத்தை அல்லது சிவராத்திரியை அவர்கள் கொண்டாடுகின்றனர். ஆத்மாக்கள் அசரீரியானவர்களாக இருப்பதைப் போன்றே, அவரும் அசரீரியானவராக உள்ளார். அவர் தனது பாகத்தை நடிப்பதற்காக அசரீரியிலிருந்து சரீரத்தினுள் வருகின்றார். அசரீரியான சிவன் சரீரமின்றி ஒரு பாகத்தை நடிக்க முடியாது. மக்கள் இவ்விடயங்களைப் புரிந்துகொள்வதேயில்லை; அவர்கள் முற்றிலும் குருடர்களாக உள்ளனர். ஒவ்வொருவருடைய சரீரத்திலும் இரு பௌதீகக் கண்கள் உள்ளன. எவ்வாறாயினும், ஆத்மாக்களிடம் தெய்வீகக் கண் எனவும் அழைக்கப்படுகின்ற, மூன்றாவது ஞானக் கண் இல்லை. ஆத்மாக்கள் தங்களுடைய தந்தையை மறந்துவிட்டனர், இதனாலேயே அவர்கள் “குருடர்களாகிய எங்களுக்கு வழிகாட்டுங்கள்!” எனக் கூவியழைக்கின்றனர் எவ்விடத்திற்கான வழி? அமைதி தாமத்திற்கும், சந்தோஷ தாமத்திற்கும் ஆகும். அனைவருக்கும் சற்கதியருள்பவரும், அனைவரதும் சற்கருவும் ஒருவரே. மனிதர்களால் மனிதர்களுக்குக் குருமார்களாகவும் முடியாது, அவர்களுக்குச் சற்கதி அருளவும் முடியாது. அவர்கள் சற்கதியடையவும் முடியாது, அவர்களால் மற்றவர்களை சற்கதியடையச் செய்யவும் முடியாது. ஒரேயொரு தந்தை மாத்திரமே அனைவருக்கும் சற்கதி அருள்கின்றார். அல்பாவாகிய ஒரேயொரு தந்தையை நினைவுசெய்யுங்கள்! தந்தை விளங்கப்படுத்துகின்றார்: எவராலும் எவருக்கும் முக்தி, ஜீவன்முக்தி, அமைதி, சந்தோஷம் போன்றவற்றை சதாகாலத்திற்கும் வழங்க முடியாது. ஒரேயொரு தந்தையால் மாத்திரமே அமைதிக்கும், சந்தோஷத்திற்குமான ஆசீர்வாதத்தை அருள முடியும். அதை மனிதர்களால் மனிதர்களுக்கு அருள முடியாது. பாரத மக்கள் சத்தியயுகத்துச் சுவர்க்கவாசிகளாக இருந்தபோது, சதோபிரதானாக இருந்தனர். ஆத்மாக்கள் தூய்மையாக இருந்தனர். ஆத்மாக்கள் தூய்மையாகவும், சதோபிரதானாகவும் இருந்தபோது, பாரதம் சுவர்க்கம் என அழைக்கப்பட்டது. இற்றைக்கு 5000 வருடங்களுக்கு முன்னர், பாரதம் உண்மையிலேயே சதோபிரதான் சுவர்க்கமாக இருந்தது என்பதை நீங்கள் அறிவீர்கள்; அது இலக்ஷ்மி, நாராயணனின் இராச்சியமாக இருந்தது. இப்பொழுது இது கலியுகத்தின் இறுதியாகும், இது நரகம் எனப்படுகின்றது. இந்தப் பாரதம் சுவர்க்கமாக இருந்தபோது, செல்வம் நிறைந்ததாக இருந்தது; அங்கு வைரங்களும், இரத்தினங்களும் பதிக்கப்பட்ட மாளிகைகள் இருந்தன. தந்தை குழந்தைகளாகிய உங்களுக்கு இதை ஞாபகப்படுத்துகின்றார். சத்தியயுகத்தின் ஆரம்பத்தில் இலக்ஷ்மி நாராயணனின் இராச்சியம் இருந்தது. அது வைகுந்தமான, சுவர்க்கம் என அழைக்கப்பட்டது. அது இப்பொழுது சுவர்க்கமாக இல்லையெனத் தந்தை விளங்கப்படுத்துகின்றார். பாபா பாரதத்திற்கு மாத்திரமே வருகின்றார். அசரீரியான சிவனின் பிறந்ததினம் கொண்டாடப்படுகின்றது, ஆனால் அவர் என்ன செய்கின்றார் என எவருமே அறியார்கள். ஆத்மாக்களாகிய எங்களின் தந்தை சிவன் ஆவார். நாங்கள் அவரின் பிறந்ததினத்தைக் கொண்டாடுகின்றோம். தந்தையின் வரலாற்றையேனும் அவர்கள் அறியாதுள்ளனர். துன்ப வேளையிலேயே அனைவரும் கடவுளை நினைவு செய்கின்றனர் என

நினைவுகூரப்படுகின்றது. அவர்கள் கூவியழைக்கின்றனர்: ஓ தந்தையாகிய கடவுளே, கருணைகாட்டுங்கள்! இது இராவண இராச்சியம் என்பதால் நாங்கள் மிகவும் சந்தோஷமற்றிருக்கின்றோம்! அவர்கள் ஒவ்வொரு வருடமும் தொடர்ந்தும் இராவணனின் கொடும்பாவியை எரிக்கின்றனர், எனினும் பத்துத் தலைகளுடன் கூடிய இராவணன் யார் என்பதை அவர்கள் அறியார்கள். நாங்கள் ஏன் அவனை எரிக்கின்றோம்? அவனது கொடும்பாவியைச் செய்து, எரிக்குமளவிற்கு அவன் எத்தகைய எதிரியாக இருந்திருக்க வேண்டும்? பாரத மக்களிடம் ஞானம் என்ற மூன்றாவது கண் இல்லாததால் இதை அறியமாட்டார்கள். அதனாலேயே அவர்கள் இராம இராச்சியத்தை விரும்புகின்றனர். ஆணில் ஐந்து விகாரங்களும், பெண்ணில் ஐந்து விகாரங்களும் உள்ளன. அதனாலேயே இது இராவண சமுதாயம் எனப்படுகின்றது. இராவணனின் ஐந்து விகாரங்களுமே கொடிய எதிரியாகும். அதனாலேயே மக்கள் அவனின் கொடும்பாவியைச் செய்து, பின்னர் அதனை எரிக்கின்றனர். தாங்கள் எரிக்கின்ற இராவணன் யாரென்பதை பாரத மக்கள் அறியாதுள்ளனர். இராவண இராச்சியமும், ஐந்து விகாரங்களும் எப்பொழுது வந்தன என்பதையேனும் எவரும் அறியார். சத்திய, திரேதா யுகங்கள் இராம இராச்சியம் என்றும், துவாபர, கலியுகங்கள் இராவண இராச்சியம் என்றும் தந்தை விளங்கப்படுத்துகின்றார். சத்தியயுகத்தில் இலக்ஷ்மி நாராயணனின் இராச்சியம் இருந்தது. எவ்வாறு அல்லது எவரிடமிருந்து அவர்கள் தங்கள் இராச்சியத்தைப் பெற்றார்கள் என்பதை எவரும் அறியமாட்டார்கள். இவ்விடயங்கள் புரிந்துகொள்ளப்பட வேண்டும். இவ்விடயங்களில் கவனம் செலுத்தப்பட வேண்டும். தந்தை அதியன்பிற்கினியவர். இதனாலேயே பக்திமார்க்கத்தில் அவர்கள் அவரைக் கூவியழைக்கின்றனர். பாரதத்தில் அவர்களின் (இலக்ஷ்மி, நாராயணன்) இராச்சியம் இருந்தபோது, துன்பத்தின் பெயரோ, சுவடோ இருக்கவில்லை. இப்பொழுது துன்ப பூமி, பல சமயங்கள் உள்ளன. சத்தியயுகத்தில் ஒரு தர்மம் மாத்திரமே இருந்தது. அவர்கள் அனைவரும் குருடர்களாக உள்ளதால், இவ்வாத்மாக்கள் அனைவரும் எங்கு செல்வார்கள் என்பதை எவரும் அறியாதுள்ளனர். எவருமே சமயநூல்களிலிருந்து ஞானம் என்ற மூன்றாவது கண்ணைப் பெறுவதில்லை. ஞானக்கடலான பரமாத்மா பரமதந்தை, மாத்திரமே உங்களுக்கு ஞானக் கண்ணை வழங்குகின்றார். ஆத்மாக்களாகிய நீங்கள் ஞானம் என்ற மூன்றாவது கண்ணைப் பெறுகின்றீர்கள். தாங்கள் எத்தனை பிறவிகளை எடுத்துள்ளீர் என்பதை ஆத்மாக்கள் மறந்துவிட்டனர். சத்தியயுகத்துத் தேவர்களின் இராச்சியம் எங்கு சென்றுவிட்டது? மனிதர்கள் 84 பிறவிகள் எடுப்பது நினைவு கூரப்படுகின்றது. அவர்கள் 84 பிறவிகள் பற்றிய சக்கரத்தைப் பற்றிப் பேசுகின்றனர், ஆனால், எவ்வாத்மாக்கள் 84 பிறவிகளை எடுக்கின்றனர்? பாரதத்திற்கு முதலாவதாக வந்தவர்களே தேவர்களாவர். அவர்கள் 84 பிறவிகளை எடுத்து, இறுதியில் தூய்மையற்றவர்கள் ஆகுகின்றனர். அவர்கள் பாடுகின்றனர்: ஓ தூய்மையாக்குபவரே! அவர்களே தூய்மையற்றிருப்பதையே இது நிரூபிக்கின்றது, இதனாலேயே அவர்கள் கூவியழைக்கின்றனர்: ஓ தூய்மையாக்குபவரே, வந்து எங்களைத் தூய்மையாக்குங்கள்! தூய்மையற்றிருப்பவர்களால் எவ்வாறு வேறு எவரையும் தூய்மையாக்க முடியும்? தந்தை விளங்கப்படுத்துகின்றார்: அரைக்கல்பத்திற்கு, இராவண இராச்சியத்தில் பக்திமார்க்கம் இருந்தது. ஐந்து விகாரங்களால், பாரத மக்கள் அதிகத் துன்பத்தை அனுபவித்துவிட்டனர். அவர்கள் 84 பிறவிகளை எடுக்கின்றனர். இக் கணிப்பீடு விளங்கப்படுத்தப்பட வேண்டும். முதலில், சத்தியயுகத்தில், நீங்கள் சதோபிரதானாகவும், பின்னர், திரேதாயுகத்தில் சதோவாகவும் இருக்கின்றீர்கள். ஆத்மாவில் கலப்படம் கலக்கப்பட்டுள்ளது. தந்தை பாரதத்திற்கு மாத்திரமே வருகின்றார். சிவனின் பிறந்ததினம் உள்ளது. ஏனைய ஆத்மாக்கள் அனைவரும் ஒரு கருப்பையினுடாகவே பிறப்பெடுக்கின்றனர். தந்தை கூறுகின்றார்: நான் ஒரு சாதாரண, வயதான சரீரத்தில் அவரது பல பிறவிகளின் இறுதிப் பிறவியில் பிரவேசிக்கின்றேன். இவ்விளக்கம் ஒருவருக்கு மாத்திரம் வழங்கப்படவில்லை. இது ஒரு கீதை பாடசாலையாகும். இந்த இராஜயோகம் உங்களை மனிதர்களிலிருந்து தேவர்களாக மாற்றுவதற்காகவே உங்களுக்குக் கற்பிக்கப்படுகின்றது. தந்தையால் மாத்திரமே உங்களுக்கு வழங்க முடிகின்ற, சுவர்க்க இராச்சியத்தைப் பெறுவதற்காகவே நீங்கள் இங்கு வந்திருக்கின்றீர்கள். வெறுமனே கீதையைப் படிப்பதால் எவரும் ஓர் அரசராக முடியாது. உண்மையில், அவர் மேலும் ஏழையாகுகின்றார். தந்தை உங்களுக்குக் கீதை ஞானத்தைக் கொடுத்து, உங்களை அரசர்கள் ஆக்குகின்றார். மற்றவர்களிடமிருந்து கீதையைச் செவிமடுத்ததால், நீங்கள் ஏழைகள் ஆகிவிட்டீர்கள். பாரதத்தில் இலக்ஷ்மி நாராயணனின் இராச்சியம் இருந்தபோது, தூய்மையும், அமைதியும், செழிப்பும் இருந்தன. அது தூய இல்லற ஆச்சிரமமாக இருந்தது. அங்கு வன்முறை பற்றிய குறிப்பே இருக்கவில்லை. துவாபர யுகத்திலேயே வன்முறை ஆரம்பித்தது. காம வாளைப் பயன்படுத்தியதாலேயே உங்களின் நிலைமை இவ்வாறாகியது. சத்தியயுகத்தில் நீங்கள் 100% வளமானவர்களாகவும், சதோபிரதானாகவும் இருந்தீர்கள். சாதுக்களோ, புனிதர்களோ அல்லது வேறு எவருமோ இந்த இரகசியத்தை அறியமாட்டார்கள். ஞானக்கடலும், தூய்மையாக்குபவருமான தந்தையே வந்து, சதோபிரதான் ஆகுவதற்கான வழியை உங்களுக்குக் கூறுகின்றார். இராவணனின் கட்டளைகளைப் பின்பற்றியதால் மக்களின் நிலைமை எவ்வாறாகிவிட்டது எனப் பாருங்கள்! அரசர்கள் கூட, கடந்த காலத்தில் தூய அரசர்களாக இருந்தவர்களின் விக்கிரகங்களின் காலடியில் வீழ்ந்து அவர்களின் புகழைப் பாடுகின்றனர்: நீங்கள் சகல நற்குணங்களும் நிறைந்தவர்கள், நாங்களோ சீரழிந்த பாவிகள். எங்களிடம் நற்குணங்கள் கிடையாது. பின்னர் அவர்கள் கூறுகின்றனர்: எங்கள்மீது கருணை காட்டுங்கள்! வந்து, எங்களை ஆலயத்தில் வீற்றிருக்கத் தகுதியானவர்கள் ஆக்குங்கள். எவ்வாறு தந்தை வந்து, மீண்டும் ஒருமுறை ஆதி சனாதன தேவிதேவதா தர்மத்தின் ஸ்தாபனையை மேற்கொள்கின்றார் என்பதை எவராலும் புரிந்துகொள்ள முடியாது. நீங்கள் தேவ தர்மத்திற்குரியவர்களாக இருந்தீர்கள் என்பதை இப்பொழுது புரிந்துகொள்கின்றீர்கள். நாங்கள் சத்திரியர்களாகவும், வைசியர்களாகவும், சூத்திரர்களாகவும் ஆகி, இத்தனை பிறவிகளை எடுத்தோம்.

நாங்கள் எங்களின் 84 பிறவிகளை இப்பொழுது பூர்த்தி செய்கின்றோம். உலகச் சக்கரம் மீண்டும் சுழல வேண்டும். இதனாலேயே இங்கு நீங்கள் மீண்டும் ஒருமுறை தூய்மையாக வேண்டும். தூய்மையற்ற எவருமே அமைதி தாமத்திற்கோ அல்லது சந்தோஷ தாமத்திற்கோ செல்ல முடியாது. சதோபிரதானாக இருந்த நீங்கள் தமோபிரதான் ஆகிவிட்டீர்கள் எனத் தந்தை விளங்கப்படுத்துகின்றார். நீங்கள் சத்திய யுகத்திலிருந்து கலியுகத்திற்கு வந்துவிட்டீர்கள். நீங்கள் மீண்டும் ஒருமுறை சத்தியயுகத்தவர்கள் ஆகவேண்டும். அப்பொழுது மாத்திரமே உங்களால் முக்தி தாமத்திற்கும், சந்தோஷ தாமத்திற்கும் செல்ல முடியும். பாரதம் சந்தோஷ தாமமாக இருந்தது. இப்பொழுது இது துன்ப தாமம் ஆகும். குருடர்களாகிய எங்களுக்குப் பாதையைக் காண்பியுங்கள் என்ற பாடலை நீங்கள் கேட்டீர்கள். எவ்வாறு நாங்கள் எங்களது அமைதிதாமத்திற்குச் செல்ல முடியும்? கடவுள் சர்வவியாபி என்றும், அவர் இன்ன இன்னவற்றில் அவதரிக்கின்றார் என்றும் அம்மக்கள் கூறுகின்றனர். தந்தை பரகராமராகி, எவரையாவது கொலை செய்வாரா? (கோடரியை வைத்திருக்கும் இராமர் பற்றி சமயநூலில் குறிப்பிடப்பட்டிருக்கும் கதை) அது அசாத்தியம்! நீங்கள் சக்கரத்தில் எவ்வாறு 84 பிறவிகளை எடுத்துள்ளீர்கள் எனத் தந்தை விளங்கப்படுத்துகின்றார். இப்பொழுது அல்பாவாகிய என்னை நினைவுசெய்யுங்கள்! ஓ ஆத்மாக்களே, ஆத்ம உணர்வுடையவர்கள் ஆகுங்கள்! சரீர உணர்வுடையவர்கள் ஆகுவதால் நீங்கள் முற்றிலும் ஏழைகளாகவும், சந்தோஷமற்றவர்களாகவும் ஆகிவிட்டீர்கள். நீங்கள் நரகவாசிகள் ஆகிவிட்டீர்கள். நீங்கள் சுவர்க்கவாசிகள் ஆகவிரும்பினால், நிச்சயமாக ஆத்ம உணர்வுடையவர்கள் ஆகவேண்டும். ஆத்மாக்கள் தங்கள் சரீரங்களை நீக்கி, இன்னொன்றை எடுக்கின்றார்கள். உங்களின் 84 பிறவிகள் இப்பொழுது முடிவிற்கு வருகின்றன, நீங்கள் சத்தியயுகத்தின் ஆரம்பத்திற்குச் செல்லவேண்டும். இப்பொழுது, என்னை நினைவு செய்யுங்கள், உங்களின் புத்தியின் யோகத்தை ஏனையவர்களிடமிருந்து துண்டித்துவிடுங்கள். நீங்கள் வீட்டில் குடும்பத்துடன் வசிக்கலாம், ஆனால் நீங்கள் ஆத்மாக்கள் என்ற நம்பிக்கையை வைத்திருங்கள். ஓர் ஆத்மா தனது சரீரத்தை நீக்கி இன்னொன்றை எடுக்கின்றார். இப்பொழுது ஆத்ம உணர்வுடையவராகி, என்னை நினைவுசெய்யுங்கள், கலப்படம் அகற்றப்படும். நீங்கள் தூய்மையாகுவீர்கள், பின்னர் நான் குழந்தைகள் அனைவரையும் என்னுடன் வீட்டிற்குத் திரும்ப அழைத்துச் செல்வேன். நீங்கள் எனது வழிகாட்டல்களைப் பின்பற்றாவிட்டால், உயர்ந்த அந்தஸ்தைக் கோரமாட்டீர்கள். இலக்ஷ்மியும், நாராயணனும் உயர்ந்த அந்தஸ்தைக் கோரினார்கள். அவர்களின் இராச்சியத்தில் வேறெந்தச் சமயங்களும் இருக்கவில்லை. ஏனைய சமயங்கள் அனைத்தும் துவாபர யுகத்திலேயே வர ஆரம்பித்தன. சத்தியயுகத்தில் குறைந்தளவு மனிதர்களே உள்ளனர். இப்பொழுது, பல சமயங்கள் இருப்பதால், அவர்கள் மிகவும் சந்தோஷமற்றவர்கள் ஆகிவிட்டனர். தேவர்கள் தூய்மையற்றவர்கள் ஆகினார்கள், எனவே, அவர்களால் தொடர்ந்தும் தங்களைத் தேவர்கள் என அழைக்க முடியவில்லை. பின்னர் அவர்கள் தங்களுக்கு இந்துக்கள் என்ற பெயரை வழங்கினர். இந்து சமயம் என ஒன்று இல்லை. தந்தை விளங்கப்படுத்துகின்றார்: இராவணன் உங்களை அவ்வாறு ஆக்கிவிட்டான். நீங்கள் தகுதிவாய்ந்த தேவர்களாக இருந்தபோது, முழு உலகையும் ஆட்சி செய்தீர்கள், நீங்கள் அனைவரும் மிகவும் சந்தோஷமாக இருந்தீர்கள். இப்பொழுது நீங்கள் சந்தோஷமற்றவர்கள் ஆகிவிட்டீர்கள். பாரதம் சுவர்க்கமாக இருந்தது, அது இப்பொழுது நரகமாகிவிட்டது. எனவே, தந்தையின்றி, எவராலுமே நரகத்தைச் சுவர்க்கமாக்க முடியாது. தேவர்கள் முற்றிலும் விகாரமற்றவர்கள் எனப்படுகின்றனர். இங்குள்ள மக்கள் முற்றிலும் விகாரமானவர்கள்; அவர்கள் தூய்மையற்றவர்கள் எனப்படுகின்றனர். பாரதம் சிவபாபாவினால் ஸ்தாபிக்கப்பட்ட சிவாலயமாக இருந்தது. தந்தை சுவர்க்கத்தை ஸ்தாபிக்கின்றார், இராவணன் அதை நரகமாக ஆக்குகின்றான். இராவணன் உங்களைச் சபிக்கின்றான், தந்தையோ உங்களுக்கு 21 பிறவிகளுக்கான ஆஸ்தியைக் கொடுக்கின்றார். இப்பொழுது, நீங்கள் ஒவ்வொருவரும் எச் சரீரதாரிகளையும் அன்றி, தந்தையை நினைவுசெய்ய வேண்டும். சரீரதாரிகள் கடவுள் என அழைக்கப்படுவதில்லை. கடவுள் ஒருவரே உள்ளார். தந்தை உங்களுக்கு எல்லையற்ற ஆஸ்தியைக் கொடுக்கின்றார், பின்னர் இராவணன் உங்களைச் சபிக்கின்றான். இந்நேரத்தில், பாரதம் சபிக்கப்பட்டு, பெரும் துன்பத்தை அனுபவிக்கின்றது. இந்த இராவணன் இப்பொழுது வெற்றிகொள்ளப்பட வேண்டும். நீங்கள் விகாரங்களைத் தானம் செய்யும்பொழுது, கிரகணத்தின் சகுனங்கள் அகற்றப்படுகின்றன என நினைவுகூரப்படுகின்றது. ம்றையது, பூமி மீது விழும் நிழலாகிய பௌதீகக் கிரகணமாகும். தந்தை இப்பொழுது கூறுகின்றார்: ஐந்து விகாரங்கள் என்ற கிரகணத்தின் சகுனங்கள் உங்கள்மீது உள்ளன. நீங்கள் இந்த ஐந்து விகாரங்களையும் தானம் செய்ய வேண்டும். ஒருபோதும் விகாரத்தில் ஈடுபடாமலிருப்பதே முதலாவதாகச் செய்யப்பட வேண்டிய தானம் ஆகும். இக் காமவாளே மனிதர்களைத் தூய்மையற்றவர்கள் ஆக்குகின்றது. அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. தந்தை உங்களுக்குக் கற்பிக்கின்ற ஞானத்தை முழுக் கவனத்துடன் கற்றிடுங்கள். இந்த இறுதிப் பிறவியில், ஞானம் என்ற மூன்றாவது கண்ணால் உங்களின் 84 பிறவிகளைப் பற்றி அறிந்து, தூய்மையாகுங்கள்.

2.

இராவணனின் சாபத்திலிருந்து பாதுகாக்கப்படுவதற்கு, ஒரேயொரு தந்தையின் நினைவில் நிலைத்திருங்கள். ஐந்து விகாரங்களையும் தானம் செய்யுங்கள். ஒரேயொரு தந்தையின் வழிகாட்டல்களைப் பின்பற்றுங்கள்.

ஆசீர்வாதம்:

நீங்கள் ஆன்மீக அப்பியாசத்தின் மூலமும், சுய கட்டுப்பாடு மூலமும் சீர்திருத்தத்தை அனுபவம் செய்கின்ற, ஒரு தேவதை ஆகுவீர்களாக.
புத்தியின் சீராக்கமும், இலேசான தன்மையுமே பிராமண வாழ்வின் ஆளுமை ஆகும். சீராக்கம் மகத்துவமானது. எவ்வாறாயினும், இதனை அடைவதற்கு, தினமும் அமிர்த வேளையில், சரீரமற்றவராகுகின்ற ஆன்மீக அப்பியாசத்தைச் செய்து, வீணான எண்ணங்கள் உணவிலும் முன்னெச்சரிக்கை எடுங்கள். முன்னெச்சரிக்கையைப் பின்பற்றுவது எனில், சுய கட்டுப்பாடு இருக்கட்டும். கொடுக்கப்பட்ட எவ்வேளையிலும் அந்நேரத்தில் நீங்கள் உண்ண வேண்டிய உணவை மாத்திரமே எடுக்கவேண்டும். வீணான எண்ணங்கள் எனும் மேலதிக உணவை உண்ணாதீர்கள், அப்பொழுது மாத்திரமே உங்கள் புத்தி சீர்திருத்தப்படுவதுடன், ஒரு தேவதை ரூபம் ஆகுகின்ற உங்கள் இலக்கை அடையவும் உங்களால் முடியும்.

சுலோகம்:

ஒவ்வொரு விநாடியிலும், ஒவ்வொரு அடியிலும் மிகச்சரியாக ஸ்ரீமத்தைப் பின்பற்றுபவரே, ஒரு மகாத்மா ஆவார்.

ஓம் சாந்தி